

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಐಶ್ವರ್ಯಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಐಶ್ವರ್ಯಸ್ತುತಃ ॥

ವಿಶ್ವಸ್ಯ ಜನನೀಮೇವ ವಿಶ್ವಸ್ಯ ಶರಣಂ ವೃಣೇ |
ವಿಶ್ವಂಭರಸಮೈಶ್ವರ್ಯಾಂ ವಿದುರ್ಯಾಂ ಬ್ರಹ್ಮವಾದಿನಃ || ೧ ||

ಅನುಪಾಧಿಕಮಂಬ ತೇ ಮುರಾರೇಃ
ಅಪಿ ಸಾಧಾರಣಮಾಹುರೀಶಿತೃತ್ವಂ |
ಸ್ಫುಟಮತ್ರ ನಿದರ್ಶನಂ ಪ್ರತೀಮೋ
ನನು ಮಿತ್ರಾವರುಣಾದಿ ದೇವತಾತ್ವಂ || ೨ ||

ಅವಿಶೇಷಮಶೇಷ ಶೇಷಿಭಾವಂ
ಯುವಯೋರ್ಯದ್ಯಪಿ ವರ್ಣಯಂತಿ ಸಂತಃ |
ತನಯೇ ಜಲಧೇರ್ಮಿಥಃ ಪ್ರತೀತಃ
ತದಪಿ ಸ್ವಾಮಿನಿ ಶೇಷಶೇಷಿಭಾವಃ || ೩ ||

ತುಲ್ಯೇಽಪಿ ತೇ ನಾಥವಿಶೇಷಣತ್ವೇ
ವ್ಯಕ್ತಂ ಗುಣಾದಸ್ತಿ ವಿಶೇಷ ಏಷಃ |
ಪ್ರತ್ಯಕ್ಷ ಮಬ್ಧೇಃ ತನಯೇ ಭವತ್ಯಾಃ
ಪ್ರಾಜ್ಞಾ ಗುಣಾನಾಂ ಚ ಪರಾಕ್ಷಮಾಹುಃ || ೪ ||

ಸಂಸಾರಾಬ್ಧೌ ಮಜ್ಜತಾಂ ಸಜ್ಜನಾನಾಂ
ರಕ್ಷಾಯಜ್ಞೇ ದೀಕ್ಷಿತೋ ರಾಕ್ಷಸಾರಿಃ |
ಅಂಭೋರಾಶೇಃ ಪುತ್ರಿ ಪತ್ನಾಸ್ತವಾಸಾ-
ವನ್ವಾರಂಭಂ ನಿತ್ಯಮೇತ್ಯಂಬುಜಾಕ್ಷಃ || ೫ ||

ಅಸ್ಯೇಶಾನೇತ್ಯಾಗಮಸ್ತಾವದಾಸ್ತಾಂ
ಐಶ್ವರ್ಯೇಽಸ್ಮಿನ್ನಸ್ಮದಂಬ ತ್ವದೀಯೇ |

ಜಾಗರ್ತ್ಯೇವ ವ್ಯಾಸತಾತಪ್ರಣೀತಂ

ಶ್ಲಾಘ್ಯಂ ವಿಷ್ಣೋಸ್ತತ್ ಪುರಾಣಂ ಪ್ರಮಾಣಂ || ೬ ||

ಜಲ್ಪಾಕಾಸ್ತೇ ಜೀವಕೋಟಿ ಪ್ರವೇಶಂ

ಸ್ವಲ್ಪಪ್ರಜ್ಞಾ ಯೇ ರಮೇ ಕಲ್ಪಯಂತಿ |

ವಿಶ್ವಂ ವ್ಯಾಪ್ತಂ ವಿಷ್ಣುನಾಂಬ ತ್ವಯಾ ಚೇ-

ತ್ಯುಕ್ತಿಸ್ತಾನ್ ಪ್ರತ್ಯುತ್ತರಂ ಶಕ್ತಿಸೂನೋಃ || ೭ ||

ವೇದೋದ್ಯಾನೇ ಪಾರಿಜಾತಾಯಮಾನಂ

ಶ್ರೀಸೂಕ್ತಂ ತಜ್ಜಾಯತಾಂ ಶ್ರೇಯಸೇ ನಃ |

ಪಾರೇವಾಚಾಂ ಭಾಸುರೇ ತ್ವತ್ಪ್ರಭಾವೇ

ಚಕ್ಷುಷ್ಮಂತೋ ದೇವಿ ಯೇನೈವ ಸಂತಃ || ೮ ||

ದಂಪತ್ಯೋರಿಹ ಯುವಯೋರಧೀಶ್ವರತ್ವಂ

ವ್ಯಾಸಜ್ಜ್ಯ ಸ್ಥಿತಿಮಿತಿ ಸಂಗತಂ ಮತಂ ನಃ |

ವಿಶ್ವಾಂಬ ಶ್ರುತಿಕಥಿತಂ ವಿಹಾಯ ಪತ್ನೀಂ

ಕರ್ತೃತ್ವಂ ಕ್ರತುಷು ನ ಕೇವಲಸ್ಯ ಪುಂಸಃ || ೯ ||

ದತ್ತಾಶಯಾಸು ಭವತೀಮಹಿಮೋಪದೇಶೇ

ತತ್ತಾದೃಶೀಷು ನಿಗಮಾಂತ ಸರಸ್ವತೀಷು |

ನಾರಾಯಣಪ್ರಿಯತಮೇ ನಿಖಿಲಾಭ್ಯುಪೇತಂ

ರಾಮಾಯಣಂ ನನು ಜಯತ್ಯುಪಬೃಂಹಣಂ ನಃ || ೧೦ ||

ಏಕಗ್ರೀವೈಃ ನಿಗಮಶಿಖರೈರಿಂದಿರೇ ನಿವಿಶೇಷಂ

ವಿಶ್ವವ್ಯಾಪ್ತಿರ್ಜನನಿ ಯುವಯೋರ್ವ್ಯಕ್ತಮುದ್ಧುಷ್ಯಮಾಣಾ |

ಜ್ಞಾನದ್ವಾರಾ ತವ ಮಧುರಿಪೋರಾತ್ಮನೈವೇತ್ಯಲೀಕಾ

ವೈಷಮ್ಯೋಕ್ತಿಃ ಕುತ ಉಪನತಾ ಹಂತ ಕೇಷಾಂಚಿದೇಷಾ || ೧೧ ||

ವೈಭವಂ ತವ ಮುಕುಂದಪತ್ನಿ ಯೋ

ವೇದ ವೇದಶಿಖರಾನುವರ್ಣಿತಂ |

ವೈಭವಂ ಭುವಿ ಸ ವಿಂದತಿ ಸ್ಥಿರಂ
ದುಸ್ತ್ಯಜಂ ತ್ಯಜತಿ ವೈ ಭವಂ ತತಃ || ೧೨ ||

ಐಶ್ವರ್ಯಮಾತ್ರ ಮಧುಹಂತುರಪಹ್ನುತೇ ಯೋ
ಯೋ ವಾ ತವಾಪಿ ಜಗದಂಬ ತಯೋರುದೀಚ್ಯಃ |
ಪ್ರಾಚ್ಯಾತ್ ಪ್ರದುಷ್ಯತಿ ವಿಶಿಷ್ಯ ಪಿತೃದ್ವಿಷೋಽಪಿ
ಮಾತೃದ್ವಿಷಸ್ತಿ ಭುವನೇ ಮಹತೀ ಹಿ ಗರ್ಹಾ || ೧೩ ||

ಶ್ರೀಮದ್ ರಾಮಾವರಜಸರಣಂ ಶ್ರೇಯಸೀಮಾಶ್ರಿತಾನಾಂ
ಆಚಾರ್ಯಾಣಾಮಪಿ ಚ ಕುಹಚಿದ್ ಯಸ್ತವಾಣುತ್ವವಾದಃ |
ತಸ್ಯಾಕೂತಂ ಪರಮಪುರುಷಾಪೇಕ್ಷಯಾ ತೇಽಬ್ಧಿಕನೈ
ಶೇಷತ್ವೇನ ಸ್ವತ ಉಪನತ ನ್ಯೂನತಾಯಾಂ ಪ್ರತೀಮಃ || ೧೪ ||

ರಾಜನ್ವಂತಿ ಜಗೌ ಜಗಂತಿ ನಿಗಮೋ ದ್ವಾಭ್ಯಾಂ ಯುವಾಭ್ಯಾಮಪಿ
ದ್ವೈರಾಜ್ಯಂ ನ ಹಿ ತಾವತಾ ಪ್ರಸಜತಿ ಕ್ಷೀರಾಂಬುಧೇರಾತ್ಮಜೇ |
ಆಗ್ನಾವೈಷ್ಣವ ಶಬ್ದಭಾಜಿ ಯಜನೇಽಧಿಷ್ಠಾನಯುಗ್ಮಾಶ್ರಿತಾಂ
ಏಕಾಮೇವ ಹಿ ದೇವತಾಂ ಸುಮನಸಃ ಶಂಸಂತಿ ಮೀಮಾಂಸಕಾಃ || ೧೫ ||

ರಾಮಾಕಾರೇ ಜನಕತನಯಾ ರುಕ್ಮಿಣೀ ಕೃಷ್ಣರೂಪೇ
ಭರ್ತುಃ ಕೃಷ್ಣಾಜಿನಮುಪಗತಾ ಬ್ರಹ್ಮಚರ್ಯೇಽಪಿ ಪದ್ಮೇ |
ಅಂತರ್ಯಂತುಃ ಸಕಲಜಗತಾಮಚ್ಯುತಾದಚ್ಯುತಾಂ ತ್ವಂ
ಧತ್ತೇ ಮೂರ್ತಿಂ ತದಿಹ ಯುವಯೋಃ ಪ್ರಸ್ಫುಟೋ ನಿತ್ಯಯೋಗಃ || ೧೬ ||

ಪದವ್ಯಾಂ ಭವ್ಯಾಯಾಂ ಕೃತರುಚಿರಮಾರ್ಗಂ ಪರಿಹರಣ
ಅಕಂಪಂ ವಿಸ್ರಂಭಂ ವಿದಧದಭಿರಕ್ಷೇದಯಮಿತಿ |
ವ್ಯವಸ್ಯ ಗೋಪ್ತೃತ್ವಂ ವ್ಯಪಸರದುಪಾಯಾಂತರಕಥಃ
ಭವತ್ಯಾ ಸಂಶ್ಲಿಷ್ಟೇ ಭಗವತಿ ನಿದಧ್ಯಾನ್ನಿಜಭರಂ || ೧೭ ||

ನ್ಯಾಸಕ್ರಿಯಾ ಕರಣಮಂತ್ರ ಪದಾನುರೋಧಾತ್
ಉದ್ದೇಶ್ಯಮಾತ್ಮಹವಿಷಿ ಸ್ವಯಮರ್ಪ್ಯಮಾಣೇ |

ವಾರಾಶಿಪುತ್ರಿ ಭವತೀ ವಿಶಿನಷ್ಟಿ ನಾಥಂ

ಯಾಗೇ ಮಹೇಂದ್ರಮಖಿಲಾಂಬ ಯಥಾ ಮಹತ್ತ್ವಂ || ೧೮ ||

ಇಚ್ಛಾರ್ಜಿತ ಬಹುದೇಹಾಮಿಂದ್ರಾದಿ ಪದಪ್ರದಾವಲೋಕಲವಾಂ |

ಈಶಾನಾಂ ಭುವನಾನಾಮೀಡೀಮಹಿ ನಿಯತಮಿಂದಿರೇ ಭವತೀಂ || ೧೯ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಐಶ್ವರ್ಯಸ್ತಬಕಃ ||